



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា
លេខ: ១០. សស

សេចក្តីសម្រេច
ស្តីពី

ការបង្កើតគណៈកម្មាធិការសម្របសម្រួលអន្តរក្រសួង
គ្រប់គ្រង និងត្រួតពិនិត្យទំនិញគ្រោះថ្នាក់

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១២១៣/១៣៩៣ ចុះថ្ងៃទី២១ ខែធ្នូ ឆ្នាំ២០១៣ ស្តីពីការកែសម្រួលនិងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/១២១៣/០១៨ ចុះថ្ងៃទី០៩ ខែធ្នូ ឆ្នាំ២០១៣ ដែលប្រកាសឱ្យប្រើច្បាប់ស្តីពីការបង្កើតក្រសួងឧស្សាហកម្ម និងសិប្បកម្ម
- បានឃើញព្រះរាជក្រមលេខ នស/រកម/០៦០៧/០១៣ ចុះថ្ងៃទី២៤ ខែមិថុនា ឆ្នាំ២០០៧ ដែលប្រកាសឱ្យប្រើច្បាប់ស្តីពីស្តង់ដារកម្ពុជា
- បានឃើញអនុក្រឹត្យលេខ ៥៧៥ អនក្រ.បក ចុះថ្ងៃទី២៤ ខែធ្នូ ឆ្នាំ២០១៣ ស្តីពីការរៀបចំ និងការប្រព្រឹត្តទៅរបស់ក្រសួងឧស្សាហកម្ម និងសិប្បកម្ម
- យោងតាមសំណើរបស់រដ្ឋមន្ត្រីក្រសួងឧស្សាហកម្ម និងសិប្បកម្ម
- យោងតាមតម្រូវការចាំបាច់របស់រាជរដ្ឋាភិបាល

សម្រេច

ប្រការ១._

បង្កើតគណៈកម្មាធិការសម្របសម្រួលអន្តរក្រសួងគ្រប់គ្រង និងត្រួតពិនិត្យទំនិញគ្រោះថ្នាក់ ដើម្បីធានាបាននូវការសម្របសម្រួលក្នុងក្របខណ្ឌថ្នាក់ជាតិ ដែលពាក់ព័ន្ធនឹងការត្រួតពិនិត្យ ការផលិត ការប្រើប្រាស់

ការនាំចូល ការនាំចេញ ការដឹកជញ្ជូន និងការស្តុកទុកទំនិញគ្រោះថ្នាក់ ដែលអាចបង្កមហន្តរាយដល់ មនុស្ស សត្វ បរិស្ថាន និងសន្តិសុខសង្គម។

ប្រការ២._

គណៈកម្មាធិការសម្របសម្រួលអន្តរក្រសួងនេះ មានសមាសភាពដូចខាងក្រោម៖

- | | |
|---|----------------------|
| ១. រដ្ឋមន្ត្រីក្រសួងឧស្សាហកម្ម និងសិប្បកម្ម | ប្រធាន |
| ២. តំណាងក្រសួងមហាផ្ទៃ | អនុប្រធាន |
| ៣. តំណាងក្រសួងការពារជាតិ | អនុប្រធាន |
| ៤. តំណាងគណៈកម្មាធិការជាតិគ្រប់គ្រងគ្រោះមហន្តរាយ | អនុប្រធាន |
| ៥. តំណាងក្រសួងឧស្សាហកម្ម និងសិប្បកម្ម | អនុប្រធានអចិន្ត្រៃយ៍ |
| ៦. តំណាងក្រសួងសេដ្ឋកិច្ច និងហិរញ្ញវត្ថុ | សមាជិក |
| ៧. តំណាងក្រសួងសាធារណការ និងដឹកជញ្ជូន | សមាជិក |
| ៨. តំណាងក្រសួងរៀបចំដែនដី នគរូបនីយកម្ម និងសំណង់ | សមាជិក |
| ៩. តំណាងក្រសួងពាណិជ្ជកម្ម | សមាជិក |
| ១០. តំណាងក្រសួងសុខាភិបាល | សមាជិក |
| ១១. តំណាងក្រសួងកសិកម្ម រុក្ខាប្រមាញ់ និងនេសាទ | សមាជិក |
| ១២. តំណាងក្រសួងបរិស្ថាន | សមាជិក |
| ១៣. តំណាងក្រុមប្រឹក្សាអភិវឌ្ឍន៍កម្ពុជា | សមាជិក |
| ១៤. តំណាងអាជ្ញាធរជាតិប្រយុទ្ធប្រឆាំងគ្រឿងញៀន | សមាជិក |
| ១៥. តំណាងអគ្គលេខាធិការដ្ឋានអាជ្ញាធរជាតិអារុជគីមី
អារុជនុយក្លេអែរ អារុជជីវសាស្ត្រ និងអារុជវិទ្យុសកម្ម | សមាជិក |
| ១៦. តំណាងអគ្គនាយកដ្ឋានគយ និងរដ្ឋាករកម្ពុជា | សមាជិក |
| ១៧. តំណាងកំពង់ផែស្វយ័តព្រះសីហនុ | សមាជិក |
| ១៨. តំណាងកំពង់ផែស្វយ័តភ្នំពេញ | សមាជិក |

ប្រការ៣._

គណៈកម្មាធិការនេះមានតួនាទី និងភារកិច្ច ដូចតទៅ៖

- បំពេញការងារជាសេនាធិការជូនថ្នាក់ដឹកនាំក្រសួង/ស្ថាប័នពាក់ព័ន្ធ ក្នុងការសិក្សាពីភាពព្រឹត្តិ និងតម្រូវការរបស់ជាតិលើការចូលរួមគ្រប់គ្រង និងត្រួតពិនិត្យទំនិញគ្រោះថ្នាក់ សម្រាប់ជាមូលដ្ឋាន នៃការធ្វើសេចក្តីសម្រេចចិត្ត និងជំរុញការចូលរួមអនុវត្តន៍ឲ្យមានប្រសិទ្ធភាពខ្ពស់
- រៀបចំគោលនយោបាយ និងផែនការយុទ្ធសាស្ត្រជាតិលើការគ្រប់គ្រងទំនិញគ្រោះថ្នាក់ឲ្យទទួលបាននូវសុវត្ថិភាព ជូនប្រមុខរាជរដ្ឋាភិបាលពិនិត្យ និងសម្រេច
- រៀបចំគ្រប់គ្រង និងបង្កើតប្រព័ន្ធទិន្នន័យជាតិ ស្តីពីទំនិញគ្រោះថ្នាក់
- ប្រមូលគ្រប់ព័ត៌មានដែលទាក់ទងនឹងទំនិញគ្រោះថ្នាក់ ព្រមទាំងធ្វើការពិនិត្យ វិភាគ និងវាយតម្លៃទិន្នន័យនៃភាពមិនប្រក្រតីក្នុងការផលិត ការប្រើប្រាស់ ការដឹកជញ្ជូន ការនាំចូល ការនាំចេញ និងការស្តុកទុក



- ទំនិញគ្រោះថ្នាក់ ដែលពាក់ព័ន្ធនឹងក្រសួង/ស្ថាប័នរបស់ខ្លួន ហើយរាយការណ៍ជាប្រចាំតាមរបៀបរបប ការងារដែលប្រធានបានកំណត់
- ផ្លាស់ប្តូរ និងផ្តល់ព័ត៌មានជាប្រចាំរវាងក្រសួង/ស្ថាប័នពាក់ព័ន្ធ ពិសេសព័ត៌មានដែលទាក់ទងដល់ការ ផលិត ការប្រើប្រាស់ ការដឹកជញ្ជូន និងការស្តុកទុកទំនិញគ្រោះថ្នាក់
- ចូលរួមផ្តល់យោបល់លើសេចក្តីព្រាងលិខិតបទដ្ឋាន ច្បាប់ និងផែនការសកម្មភាពជាតិ ដែលទាក់ទង ទៅនឹងការគ្រប់គ្រង និងការត្រួតពិនិត្យទំនិញគ្រោះថ្នាក់
- សិក្សា និងវាយតម្លៃពីបញ្ហាប្រឈម និងពីចំណុចខ្វះខាតលើការគ្រប់គ្រង និងការត្រួតពិនិត្យទំនិញ គ្រោះថ្នាក់ នៅក្នុងក្របខណ្ឌជាតិ និងរាយការណ៍ជូនថ្នាក់ដឹកនាំក្រសួង/ស្ថាប័នពាក់ព័ន្ធជ្រាប ពីតម្រូវការ ចាំបាច់បន្ថែមសម្រាប់ឈានទៅគ្រប់គ្រង និងត្រួតពិនិត្យទំនិញគ្រោះថ្នាក់ប្រកបដោយសុវត្ថិភាព
- រៀបចំ និងប្រមូលយកព័ត៌មានពាក់ព័ន្ធនឹងបញ្ហាគ្រប់គ្រង និងត្រួតពិនិត្យទំនិញគ្រោះថ្នាក់ក្នុង ក្របខណ្ឌជាតិ និងអន្តរជាតិ ដើម្បីរាយការណ៍ជូនថ្នាក់ដឹកនាំតាមក្រសួង/ស្ថាប័នពាក់ព័ន្ធជ្រាប និង ដើម្បីមានវិធានការសមស្របក្នុងករណីចាំបាច់ និងទាន់ពេលវេលា
- ជួយសម្របសម្រួលដល់ការងារទំនាក់ទំនងរវាងក្រសួង/ស្ថាប័នពាក់ព័ន្ធ និងផ្លាស់ប្តូរព័ត៌មានក្នុងចំណោម សមាជិកក្រុមការងារលើកលែងបញ្ហាទាក់ទងទៅនឹងការគ្រប់គ្រង និងត្រួតពិនិត្យ ទំនិញគ្រោះថ្នាក់
- សម្របសម្រួលដល់បណ្តាគម្រោង កម្មវិធី និងសកម្មភាពស្រាវជ្រាវនានាក្នុងក្របខណ្ឌជាតិ ដែលពាក់ព័ន្ធ នឹងការចូលរួមអនុវត្តអនុសញ្ញា សន្ធិសញ្ញា ពិធីសារ និងកិច្ចព្រមព្រៀងអន្តរជាតិនានា ដែលទាក់ទង ទៅនឹងការគ្រប់គ្រង និងត្រួតពិនិត្យទំនិញគ្រោះថ្នាក់
- លើកឡើងនូវវិធានការចាំបាច់នានា ដើម្បីធានាដល់ការគ្រប់គ្រង និងត្រួតពិនិត្យការផលិត ការប្រើប្រាស់ ការដឹកជញ្ជូន និងការស្តុកទុកទំនិញគ្រោះថ្នាក់
- ផ្តល់ប្រឹក្សាយោបល់ទៅក្រសួង/ស្ថាប័នពាក់ព័ន្ធ ដើម្បីចាត់វិធានការធានាបង្ការគ្រោះថ្នាក់។

ប្រការ៤._

ឈ្មោះសមាជិកគណៈកម្មាធិការសម្របសម្រួលអន្តរក្រសួងគ្រប់គ្រង និងត្រួតពិនិត្យទំនិញគ្រោះថ្នាក់ ដូចមានចែងក្នុងមាត្រា ២ ខាងលើ ត្រូវកំណត់ដោយប្រកាសរបស់រដ្ឋមន្ត្រីក្រសួងឧស្សាហកម្ម និងសិប្បកម្ម។

សមាជិកនីមួយៗ ត្រូវអនុវត្តតាមភារកិច្ចដែលមានចែងក្នុងមាត្រា ៣ ខាងលើ និងត្រូវចូលរួមប្រជុំឲ្យបាន ទៀងទាត់តាមការកោះអញ្ជើញរបស់ប្រធាន។ ពេលប្រធានអវត្តមាន គណៈកម្មាធិការសម្របសម្រួលអន្តរក្រសួង អាចប្រជុំក្រោមការដឹកនាំរបស់អនុប្រធានតាមការប្រគល់សិទ្ធិប្រធាន។

ប្រការ៥._

គណៈកម្មាធិការសម្របសម្រួលអន្តរក្រសួង គ្រប់គ្រង និងត្រួតពិនិត្យទំនិញគ្រោះថ្នាក់ មានលេខាធិការដ្ឋាន នៅវិទ្យាស្ថានស្តង់ដារកម្ពុជា នៃក្រសួងឧស្សាហកម្ម និងសិប្បកម្ម។

ប្រការ៦._

គណៈកម្មាធិការសម្របសម្រួលអន្តរក្រសួង ត្រួតពិនិត្យទំនិញគ្រោះថ្នាក់ មានសិទ្ធិបង្កើតក្រុមការងារ បច្ចេកទេសអន្តរក្រសួងមួយចំនួន ដោយចាត់តាំងមន្ត្រីក្រោមឱវាទក្រសួង/ស្ថាប័នពាក់ព័ន្ធជាសមាជិក ដើម្បីជួយ ការងារតាមការចាំបាច់។

ប្រការ៧._

បទប្បញ្ញត្តិទាំងឡាយណាដែលមានខ្លឹមសារផ្ទុយនឹងសេចក្តីសម្រេចនេះ ត្រូវទុកជានិរាករណ៍។


ប្រការ៨._

រដ្ឋមន្ត្រីក្រសួងមហាផ្ទៃ រដ្ឋមន្ត្រីក្រសួងការពារជាតិ រដ្ឋមន្ត្រីក្រសួងឧស្សាហកម្ម និងសិប្បកម្ម រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋមន្ត្រីក្រសួងសាធារណការ និងដឹកជញ្ជូន រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ រដ្ឋមន្ត្រីក្រសួងពាណិជ្ជកម្ម រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ រដ្ឋមន្ត្រីក្រសួងសុខាភិបាល រដ្ឋមន្ត្រីក្រសួងបរិស្ថាន អគ្គលេខាធិការក្រុមប្រឹក្សាអភិវឌ្ឍន៍កម្ពុជា ប្រធានអាជ្ញាធរជាតិប្រយុទ្ធប្រឆាំងគ្រឿងញៀន អនុប្រធានប្រចាំការនៃគណៈកម្មាធិការជាតិគ្រប់គ្រងគ្រោះមហន្តរាយ ត្រូវទទួលបន្ទុកអនុវត្តសេចក្តីសម្រេចនេះ ឲ្យមានប្រសិទ្ធភាពចាប់ពីថ្ងៃចុះហត្ថលេខានេះតទៅ។

ធ្វើនៅរាជធានីភ្នំពេញ, ថ្ងៃទី ២៧ ខែ មិថុនា ឆ្នាំ ២០១៦

សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន
សម្តេចអគ្គមហាសេនាបតីតេជោ នាយករដ្ឋមន្ត្រី សូមហត្ថលេខា
ទេសរដ្ឋមន្ត្រី
រដ្ឋមន្ត្រីក្រសួងឧស្សាហកម្ម និងសិប្បកម្ម



បាម ស្រីសិទ្ធិ

កន្លែងទទួល៖

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការដ្ឋានរាជរដ្ឋាភិបាល
- ខុទ្ទកាល័យសម្តេចអគ្គមហាសេនាបតីតេជោ នាយករដ្ឋមន្ត្រី
- ខុទ្ទកាល័យសម្តេច ឯកឧត្តម លោកជំទាវ ឧបនាយករដ្ឋមន្ត្រី
- ដូចប្រការ ៨
- រាជកិច្ច
- ឯកសារ-កាលប្បវត្តិ

៤